

Trý stið á Souness økist

Spurningurin er nú, hvussu leingi Graeme Souness sleppur at sita í heita stólinum í Newcastle. Í dag hevði Newcastle vitjan av Blackburn, og tað gjørdist útiliðið, sum fór við sigrinum. Norðmaðurin Morten Gamst Pedersen skoraði einasta málið í dystinum eitt korter fyri leiklok.

Botnuppgerðin millum Birmingham og Portsmouth gjørdist málrík, og tað var heimaliðið, ið veruliga gjørdi bart í hesum dystinum. Birmingham vann nevniliga 5-0 og fór harvið av næstaftasta plássi framum Portsmouth.

Tottenham hevði ein gyltan møguleika at leggja enn meira sjógv millum seg og Arsenal, men Spurs fekk bert javnt 0-0 á heimavølli ímóti Aston Villa.

Middlesbrough tapti aftur hetta vikuskiftið eftir lemjandi 7-0 ósigurin síðsta vikuskiftið. Middlesbrough tók ímóti Wigan, sum vann 3-2. Neil Mellor skoraði sigursmálið í 93. minutti. Hetta var samstundis fyrsti dystur hjá Mellor fyri nýggja felagið, eftir at hann varð leigaður úr Liverpool.

Bolton vann 2-0 á heimavølli ímóti Manchester City, sum ikki megnaði at endurtaka bragdið, tá teir síðsta vikuskifti vunnu á grannunum, United.

-SíS

Premier League úrslit Leygardagin

Everton-Ars enal	1-0
Birmingham-Portsmouth	5-0
Bolton-Manchester City	2-0
Middlesbrough-Wigan	2-3
Newcastle-Blackburn	0-1
Tottenham-Aston Villa	0-0
WBA-Sunderland	0-1

Sunnudagin

Chelsea-Charlton	1-1
Manchester Utd-Liverpool	1-0



Jose Reina toyggir seg í hvørjari lykkju. Men stútarin hjá Ferdinand hevur beina kós, og so mátti Liverpool fara stigaleyst av vøllum fyri fyrstu ferð í trýggjar mánaðir

Mynd: Reuters

Príslepin rættvísgjørdur

Tað hevur tikið sína tíð. Men Rio Ferdinand er nú av álvara um at prógva, at tað var ikki burtur úr vón og viti, tá Sir Alex á sinni gjørdi hann til dýrasta verjuspælara í heiminum

PREMIER LEAGUE
Jákup Mørk
jakup@sosialurin.fo

Bert ein minutt undan leikloki gjørdist Rio Ferdinand dagsins hetja í reyða partinum av Manchester. Liverpool hevði annars havt munin, og allar helst átti Djibril Cissé at avgørt dystin, tá hann skammiliga sendi returin eftir stórbjargandi Van der Saard upp um málið.

Og so kundi Manchester United gera, sum teir so ofta hava gjørt undir leiðsluni av treiska Ferguson, sum eisini hevur potað hetta treisknið inn í spælarar sínar. Giggs sendi fríspark innfyri, og har kundi Ferdinand við pannuni stúta bóltin í kassan. Reina í Liverpool málinum toygdi seg í hvørjari lykkju, men hann rakk ikki bóltinum. Og so mátti Liverpool - eins og Arsenal og Chelsea hava gjørt tað - ásanna, at tað framvegis er trupult at fáa stig á Old Trafford. Kanska eru reyðu devlarnir ikki eins einaráðandi, sum teir vóru í 90'unum. Men teir

eru enn partur av bretska toppinum.

West Ham og siðvenjan

Og tað sama kann sigast um Rio Ferdinand, sum hetta kappingarárið av álvara er farin at liva upp til lyftini um, at hann skuldi verða ein av heimsins bestu verjuspælarum.

West Ham hevur í mannaminni borið orð fyrí at verða ein av stóru klekingardeplunum í enskum fót bólti. Nøgn sum Moore, Hurst og Peters standa enn í minninum á stoltu fót bóltstjóðini, eftir at teir í '66 vóru við til at vinna HM-steypið. Og eisini í dagsins fót bólt songlandi er talan um fleiri nøvn, sum hava tilknýti til West Ham. Jermaine Defoe og Joe Cole vóru báðir partur av unglingunum, sum Harry Redknapp aldi upp. Og tað sama var Rio Ferdinand. Longu sum 17 ára gamal spældi hann fyrsta dystin í Premier League, tá hann kom á vøllin fyrí Tony Cottee í seinasta dystinum av kappingarárinum 95-96. Hann gjørdist skjótt ein alt meira týðandi partur av liðnum hjá Redknapp, og bert 19 ára gamal fekk hann eisini fyrsta A-landsdystin.

Heimsins dýrasti
Stórfeløg sum Real Madrid og Barcelona taldust millum feløginu, sum vildu hava evnaríka unglingin í hópin,

men tað gjørdist at enda Leeds, sum fyrí £18 mió fekk spælaran í hópin. Hetta var í tíðini, tá Leeds av álvara vildi gera seg galdandi. Ikki bara í Onglandi men eisini í Europa, og við hálvfinaluni í Champions League í 2001 tóktist ætlanin eisini at eydnast. Fíggarliga styrkin í felagnum tálði tó ikki bakkastið, tá úrslitini gjørdust minni góð, og spakuliga varð felagið at kalla lensað fyrí spælarar.

Sjálvur helt Ferdinand tó ein høgan standard, og við spælinum í HM-kappingini í 2002 kom hann av álvara í fokus aftur. Gongdin í Leeds var heldur ikki nakað serlig, og afturkomin úr HM boðaði hann leiðsluni frá, at hann vildi seljast.

Tað stóð eisini skjótt greitt, at sølan helst skuldi verða til Manchester United. Og tá Alex Ferguson at enda langaði £29,3 mió á borðið, sum við tíðini kann vaksa til £33,3 mió, fekk Leeds illa sagt nei. Ferdinand slapp til felagið, sum hann helst vildi spæla fyrí. Og Alex Ferguson fekk mannin, sum hann helst vildi hava.

Dreymahandilin var upp pláss, og Ferdinand kundi nú fara undir at sannføra heimín um, at hann ikki bara var dýrasti verjuspælarin í heiminum. Men eisini tann besti.

Mótgongdin
Men tað hevur tó langt ífrá

verið ein dansur á reyðum rósum, sum Ferdinand hevur havt í Manchester. Hóast royndirnar við árunum vóru vorðnar alt fleiri, so hevði hann enn lyndi til at missa hugsavnanina í einstøkum avgerandi støðum.

Men at hann á heysti 2003 gloymdi eitt doping-eftirlit, kom tó at kosta honum heilt nógv. Hóast eingi sum helst prógv - og heldur eingin illgruni - var um nýtslu av ólógligum evnum. So verður frávera til slíka roynd rokna sum positiv roynd. Og hóast Manchester United kærði avgerðina, so fekk Ferdinand átta mánaða leikbann fyrí gloymsku sína. Nakað sum eisini kostaði honum luttøkuna til EM-endaspælið í Portugal.

Og tá hann loksins aftur var partur av liðnum, stóð mótgongdin við. Sjáldan størri, enn tá hann leingi aftraði seg við at leingja avtaluna við Mancehster United, har áskoðararnir høvdu ilt við at skilja, at ein vikuløn um milliúnina ikki var nóg mikið.

Spælið á vøllum var heldur ikki longur eins sannførandi. Á landsliðnum hevði John Terry skúgvað Ferdinand til viks í verjuni, og onkursvegna var hann farin at líkjast einum ikki alt ov skilagóðum keypi. Men seinastu mánaðirnar er formkurvan aftur farin at peiggja rætta vegin. Spælið hevur verið sannførandi, og nú eru málini eisini komin. Trýggjar ferðir hetta kappingarárið hevur hann funnið meskarar. Og við einsamalla málinum sunnudagin, mundi hann av álvara vinna seg í hjørtuni hjá viðhaldsfólkunum.

Men enn hevur hann eftir at prógva, at hann skal teljast millum teir bestu. Verandi landsliðsnessurin er einamest íkomín, tí Sol Campbell hevur drigist við skaða í langa tíð. Og tí skal verandi støðið haldast nakað væl longri, um sessurin skal verða av tí varandi slagnum.

FAKTA

Rio Ferdinand Føddur 7. november 1978 í Peckham, London Nummar 5		
West Ham	1996-2000	158 dystir/2 mál
Leeds	2000-2002	73 dystir/3 mál
Manchester United	2002-?	151 dystir/3 mál
Ongland	1998/?	44 dystir/1 mál